

براہوئی خلقی شاعری نابشاک
براہوئی خلقی شاعری ے پُہ منگ کن نن چندی بشخ آہیٹی بشخنگ کینہ دہنکہ۔

۱۔ خلقی رزمیہ شاعری

ہمو بہادر آتا پین اٹ مروکا شاعری ہرا کہ وطن وقوم نا خاطر آن تینا جان ے صدخہ کریر۔ او فتا یاد اٹ مروکا
شاعری ے نن خلقی رزمیہ شاعری پاننگ کینہ۔
دہنکہ میر علی دوست شہید ناباروٹ مروکا شاعری ناسہ نمونہ نس داوڑے۔

لول کبو لولی علی دوست خانے
جی او جان کینہ علی دوست جانے
لول کبو لولی لمہ نا مارے
لمہ تہ پارے شہید مرے جوانے

۲۔ مدوموسم ناشاعری

خلقی شاعری ٹی ننے مدوموسم ناباروٹ ہم شاعری نا اسہ بھول بشخ نس دو بریک۔
دہنکہ ہتم ناباروٹ خلقی شیرسے نامنہ بند داوڑا۔

ونختہ ہتم نا او جانی
ونختہ ہتم نا او زیبا
نن سیل کن کانہ
نن پھل بنینہ
تینانت تے ملینہ
نن گوازی کینہ
نن خوشی کینہ

۳۔ ہجر و فراق

دوستو بندغ کسے ناجتائی، یادوستو بندغ کسے ناوفات دا موضوع تے آہم ننے براہوئی خلقی شاعری نااسہ بھلو بخش کس ملک۔

دہنکھ

بییل ئے دیر کس دَرینے
بییل کہ دوست اس ارمان کرینے
بییل نا حنام تنخو کے
بییل نا جن سلو کے

۴۔ ڈغار و وطن نامحبت

تینا وطن و ڈغار تون محبت انسان نافطرت ٹی مریک۔ ہندن براہوئی خلقی شاعری ٹی ننے جاگہ جاگہ ڈغار تون مہر و محبت
نا بیان نظر بریک۔

دہنکھ

بولان نا چوٹا کو ساہ کنا
صدی آنوٹا کو ساہ کنا
دشت ہ ٹی چر کسے ساہ کنا
خیسن نا ڈر کسے ساہ کنا

۵۔ شادکامی و گھڑتی ناشیرک

سانگ، برام، خوشی و شادکامی ناوخت آہم ننے تینا خلقی شاعری ٹی بھاز گچینوشیر دو بریرہ۔ ہنداوڑ خوف، گھڑتی آفت
و مصیبت ناوخت آہم شاعری ناچندی نمونہ ننے دوسونو،

دہنکھ

دوک نا حنامی مبارک باد مرے نے
پوسکن برامی مبارک باد مرے نے
مبارک باد مرے نے لاڈی لکھوار مرے نے

لکھ وار مرے نے کہ ہزار وار مرے نے

یا

ہلو ہالو کبو ایلم ناجن اے

ہلو ہالو کبو توت ناپن اے

ہلو ہالو کبو چاپ ناپیری

ہو ہالو کبو ایلم ناخیری